

Mai vei Lucy Stevenson Ewell
(Yavutaki e na italanoa dina)

Na italanoa oqo a yaco mai Netherlands.

Adolava o Marie na nona kato ni vatutalei ame vakaraica na nona vatu totoka. A taura yadudua, e ligana. Na ka damudamu, qai ka drokadroka, qai ka vulavula makare.

A tukituki ena katuba ni rumu ni moce o bubu. "O sa vakarau lako?"

"Io!" A biuta lesu tale vakamalua o Marie na vatu ena nona kato.

O bubu me na kauti Marie ki na valenivola. Ia me sega walega ni laki sarava na ivola. E vakaraitaki

tiko e kea e dua na vatu talei! A malaude na yaloi Marie.

Ni sa yaco ki na valenivola na nodrau basi, e rau curu yani ki loma o Marie kei Bubu. E rau raica na teveli vaka teveli ni vei vatu totoka. Eso era a ramase ka yagoyago vinaka. Eso tale era ibulibuli taleitaki sara.

"Raica mada na kena oqo!" A dusia o bubu e dua na vatu talei levu. E kabi wavolita tu eso na ka momoto karakarawa.

Na Vatu Lokaloka Caliva

Kevaka e tukuna o koya na ka dina, ena cudruvi koya beka?



E dua tale na teveli e levu kina na vatu moqimoqili lalai. A vakaraica ira na roka taucoko o Marie. Ena kena iotioti a toka kina e dua na vatu lokaloka, lailai ka taliva qai yagoyago vinaka.

E sega ni tiko vei au e dua na vatu lokaloka, a vakasamataka o Marie. Ena vinaka saraga me na lai toka kei ira na nona ikumuni.

A rai wavoki o Marie. A tiko ena dua tale na teveli o bubu. A sega tale ni dua e tu voleka. Ka na sega ni dua ena nanuma na vatu lailai oqo, eh?

A taura cake o Marie na vatu ka biuta ena nona taga.

Ena bogi oya, ni sa taqomaki vinaka tu na vatu ena nona kato ni vatutalei, a davo yani ena nona imocemoce o Marie.

"O sa vakarau mo vakarorogo itukuni?" A dabe ena idavodavo o Ta ka dolava na mekasini ni iTokani.

E dreta o Marie na nona itutuvi ka vakarorogo. Na italanoa e a baleta e dua na tagane ka veivutuni ni oti na nona digidigi cala.


Ni wiliwili tiko o Tamana, e a vakila o Marie ni sa vaka e mulo mai na ketena. A vuki i tutuna, ka qai vukica na nona ilokoloko. Ia e a sega ga ni vakila me vinaka. Ka sa sega ni tarova rawa na nona vakasamataka tiko na vatu lokaloka.

A vakacavara o Ta na italanoa. "O vinaka tiko?" A sega ni kila o Marie na cava me cakava. Kevaka e tukuna vei Ta, ena rawa ni cudru o koya.

Ia ena rawa beka ni kila o koya na sala me na veivuke kina.

Vakamalua, a qasi tani mai na imocemoce o Marie ka taura cake mai na vatu lokaloka mai na nona kato. "Au a taura oqo mai na valenivola nikua." E tonawanawa na matai Marie. "Vosoti au sara."

A mokoti koya o Ta. "E dau vinaka me tukuna vei au na ka dina. Au vakacerecerei iko ena nomu yaloqaaqaa mo dina."



Sa tekivu me vinaka cake mai na ketei Marie. E sega ni cudru o Ta!

"Ia ena vukui Jisu, sa rawa ni da veivutuni. Me vaka ga ena italanoa," a kaya o koya. "Vakacava me daru kauta lesu tale na vatu ki na valenivola?"

A bobo matua o Marie. "Sega! Era na cudru."

A biuta yani o Ta na ligana e tabai Marie. "Era na rairai cudru vakalailai. Ia au vakabauta ni ratou na marautaka ni o solia lesu. Ka na vakavuna mo na yalo vinaka talega kina."

A cegu levu o Marie ka deguvacu. "Sa donu."

A taura mai o Marie e dua na tiki ni pepa ka tekivu vola e dua na ivola. "Vosoti au ni'u a taura na ka oqo," a vola o koya. "Au diva me'u a kakua ni cakava. Au via vakadodonutaka."

A vakacuruma na ivola ena dua na waqanivola. A qai biuta e loma na vatu lokaloka lailai.

"Daru na kauta lesu tale ni mataka," tukuna o Ta. "Na cava o vakila ena gauna oqo?"

"Ni'u sa vinaka cake," tukuna o Marie. "E dua ga na ka au gadreva me'u cakava."

A tekiduru ena nona idavodavo o Marie ka masu. "Vosoti au ni'u a taura na vatu," a kaya. "Au na sega tale ni butako. Vinaka vakalevu na nomuni vukei au me'u yalodoudou ka dina."

Ni sa lesu tale ki na idavodavo, a vakila o Marie na vakacegu. Ni mataka ena vakadodonutaka o koya na veika eso. Ka kila ni rau na vukei koya na Tamada Vakalomalagi kei Jisu. Ena vukudrau, ena daumaka na veika kece. ●